

# IL-LEJL TAL-MILIED

*Il-lejla l-kwiekeb jerggħu jiddu sbieħ,  
U jerggħu jinżlu l-angli mis-smewwiet  
Fi qtajja qtajja, jgħannu bla mistrieħ;  
U terga' tibki bħalma darba bkiet  
Dik it-Tarbija, f'dak il-baħħ u l-ksieħ.*

*U jerggħu jersqu bilgri lejn il-għar  
Ir-ragħ'jja fqajra; w terga' 'l hemm fil-bogħ'd  
Tidher fis-sema l-kewkba tidli ċar.  
U tmexxi lit-tliet slaten 'l hawn bil-mod,  
Biex joffru lil Ġesu' r-rigali kbar.*

*U jerggħu qlubna jgħannu ferħanin  
Mad-daqq tal-qniepen, li ma' kullimkien  
Ixandru l-miġja fostna tal-Bambin;  
U jerggħu jinbtu fina f'dan iż-żmien  
Xewqat ta' risq u hena tul is-snin.*

*O! mhux li jkun għalina dal-Milied  
Il-bidu ta' ħajja isbaħ tul il-jiem  
Għal din l-art tagħna, fejn id-dmugħ u l-għied  
Qegħdin isaltnu flok il-ferħ u s-sliem;  
Jalla l-imħabba fost il-ġnus tiżdied!*

**PAWLU MIFSUD.**